



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1622/40 - 2009 ඔක්තෝබර් 09 වැනි සිකුරාදා - 2009.10.09

(රජයේ බලපැවැත්වූ ප්‍රසිද්ධ කරන ලදී)

## IV (අ) වැනි කොටස - පළාත් සභා

### පළාත් සභා නිවේදන

උතුරු මැද පළාත් සභාව

2008 අංක 02 දරන උතුරු මැද පළාත් කර්මාන්ත සංවර්ධන අධිකාරී (සංශෝධන) ප්‍රඥප්තිය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ උතුරු මැද පළාතේ පළාත් සභාව විසින් සම්මත කොට 2009 ජුනි මස 08 වැනි දින උතුරු මැද පළාත් සභාවේ ගරු ආණ්ඩුකාරතුමා විසින් සහතික කරන ලද පූර්වෝක්ත ප්‍රඥප්තිය සියලුදෙනාගේ දැනගැනීම පිණිස මෙහි පහත පළකරමි.

ජී. ඩී. කීර්ති ගමගේ,  
ලේකම්,  
උතුරු මැද පළාත් සභාව.

2008 අංක 02 දරන උතුරු මැද පළාත් කර්මාන්ත සංවර්ධන අධිකාරී (සංශෝධන) ප්‍රඥප්තිය

2003 අංක 02 දරන උතුරු මැද පළාත් කර්මාන්ත සංවර්ධන අධිකාරිය ප්‍රඥප්තිය සංශෝධනය සඳහා වූ ප්‍රඥප්තියකි.

මෙම ප්‍රඥප්තිය 2008 අංක 02 දරන උතුරු මැද පළාත් කර්මාන්ත සංවර්ධන අධිකාරිය සංශෝධන ප්‍රඥප්තිය යනුවෙන් හඳුන්වනු ලබන අතර, ගැසට් පත්‍රයේ පළ කරනු ලබන නියමයන් මගින් අමාත්‍යවරයා විසින් නියම කරනු ලබන දිනයක සිට එය ක්‍රියාත්මක විය යුතු ය.

ලුහුඬු නාමය හා  
ක්‍රියාත්මක වීමේ  
දිනය.

- 1 ප්‍රධාන ප්‍රඥප්තියේ 2 වැනි කොටස හැඳින්වීමේ නාමය “අධිකාරියේ කළමනාකරණ හා උපදේශක මණ්ඩලය” වශයෙන් සංශෝධනය කෙරේ.

කළමනාකරණ හා  
උපදේශක  
මණ්ඩලය.

අධිකාරියේ කළමනාකරණ හා උපදේශක මණ්ඩලය

- 2 ප්‍රධාන ප්‍රඥප්තියේ 2 වැනි කොටසේ 7 වැනි වගන්තිය ඉවත්කොට ඒ වෙනුවට පහත සඳහන් වගන්ති ආදේශ කෙරේ:-

7. (1) අධිකාරිය ක්‍රියාත්මක කිරීමට සහ එහි කටයුතු පාලනය කිරීමට කළමනාකරණ මණ්ඩලයක් (මින්මතු මණ්ඩලය නමින් හඳුන්වනු ලබන) තිබිය යුතු වන අතර, එය පහත දැක්වෙන පරිදි සාමාජිකයන් හත්දෙනෙකුගෙන් සමන්විත විය යුත්තේ ය.

(අ) පළාත් කර්මාන්ත විෂයභාර ඇමතිවරයා විසින් නම් කරනු ලබන එම අමාත්‍යාංශයේ ලේකම් හෝ ඔහුගේ නියෝජිතයෙකු,

(ආ) පළාතේ කර්මාන්ත සංවර්ධන අධ්‍යක්ෂ හෝ ඔහුගේ නියෝජිතයෙකු,

(ඇ) පළාතේ මුදල් අමාත්‍යාංශයේ ජ්‍යෙෂ්ඨ නිලධාරියෙකු,

(ඈ) වාණිජ, මූල්‍ය, පරිපාලන, කර්මාන්ත සහ ප්‍රජා සංවර්ධන කේෂ්ත්‍රයන්ගෙන් එකක හෝ වැඩි සංඛ්‍යාවක පළපුරුද්දක් ඇතැයි ඇමතිවරයාට හැඟියන අයවලුන් අතරින් එකී අමාත්‍යවරයා විසින් පත්කරනු ලබන සාමාජිකයින් තුන්දෙනෙක් (03),

(ඉ) පළාතේ වාණිජ හා කර්මාන්ත මණ්ඩලයේ නියෝජිතයෙකු.

(2) අමාත්‍යවරයා විසින් මණ්ඩලයේ සාමාජිකයන්ගෙන් එක් අයෙකු එහි පූර්ණ කාලීන සභාපති වශයෙන් පත්කරනු ලබන අතර ඔහුට මාසික දීමනාවක් විෂයභාර ඇමතිවරයාගේ එකඟතාවය අනුව ගෙවිය යුත්තේ ය.

පත්කළ  
සාමාජිකයෙකුගේ  
ධුර කාලය.

3 ප්‍රධාන ප්‍රඥප්තියේ පත්කළ සාමාජිකයෙකුගේ ධුර කාලය දැක්වෙන 8 වැනි වගන්තියට පහත සඳහන් වගන්ති එක්කර සංශෝධනය කෙරේ:-

8 ඉල්ලා අස්වීම, මියයෑම, ඉවත් කරනු ලැබීම හෝ වෙනත් හේතූන් නිසා කලින් ධුරය හිස් කරගතහොත් මිස පත්කළ සාමාජිකයකු අවුරුදු තුනක කාලයක් තම ධුරය දරන්නේය. සාමාජිකයකුගේ ධුරය හිස් වූ විට අලුතින් පත්වන සාමාජිකයාගේ ධුර කාලය එතෙක් ධුරය දැරූ සාමාජිකයාගේ ඉතිරි ධුර කාලයට සමාන කාලයක් වන්නේය.

වැඩ බලන  
සභාපති  
පත්කර ගැනීම.

4 ප්‍රධාන ප්‍රඥප්තියේ 12(1), (2) වගන්තිවලට ඉක්බිතිවම 12(3), (4) වශයෙන් පහත වගන්ති අලුතින් එක්කර සංශෝධනය කෙරේ:-

12 (3) සභාපතිට රැස්වීම සඳහා සහභාගි වීමට නොහැකි අවස්ථාවක රැස්ව සිටින සාමාජිකයන් අතරින් එක් අයෙකු සභාපති වශයෙන් පත්කර ගත යුත්තේ ය.

12 (4) සභාපතිවරයාට කාරක මණ්ඩලයේ තීරක ඡන්දයක් හිමි වන්නේ ය.

අධිකාරියේ කාර්ය  
මණ්ඩලය ආදිය.

5 ප්‍රධාන ප්‍රඥප්තියේ 23 වැනි වගන්තිය ඉවත් කර ඒ වෙනුවට පහත වගන්ති ආදේශ කෙරේ:-

23 (1) අමාත්‍යවරයාගේ ලියවිල්ලකින් වූ අනුමැතිය ඇතිව, අධිකාරිය සඳහා සාමාන්‍යාධිකාරීවරයකු පත් කරනු ලැබිය යුත්තේ ය.

(2) ප්‍රතිපත්තිමය කරුණු පිළිබඳව අධිකාරියේ පොදු මෙහෙයවීමට යටත්ව අධිකාරියේ වැඩ කටයුතු මෙහෙය වීමට ද අධිකාරියේ බලතල කර්තව්‍ය හා කාර්යය ක්‍රියාත්මක කිරීම ඉටු කිරීම හා කිරීම ද, 6 වැනි වගන්තියේ හා වෙනත් ලිඛිත නීතියක විධිවිධානවලට යටත්ව අධිකාරියේ සේවා නියුක්තියන් පිළිබඳ පරිපාලනය හා විනය පාලනය ද සාමාන්‍යාධිකාරීවරයා වෙත භාර කරනු ලැබිය යුත්තේ ය.

(3) තමාගේ බලතල කර්තව්‍ය හෝ කාර්යය අතුරින් අධිකාරියේ වෙනත් යම් සේවා නියුක්තියකට පැවරීම අවශ්‍ය යැයි සාමාන්‍යාධිකාරීවරයා කලින් කළ සලකන බලතල, කර්තව්‍ය හෝ කාර්යය අධිකාරියේ ලියවිල්ලකින් වූ අනුමැතිය ඇතිව 6 වැනි වගන්තියේ විධිවිධානවලට යටත්ව සාමාන්‍යාධිකාරීවරයා විසින් ලියවිල්ලකින් ඒ සේවා නියුක්තියකට පැවරිය හැකි අතර, එවැනි යම් බලතල කර්තව්‍ය හෝ කාර්යය එසේ පවරණු ලැබූ යම් සේවා නියුක්තියක විසින් සාමාන්‍යාධිකාරීවරයාගේ සාමාන්‍ය හෝ විශේෂ විධිවිධානවලට යටත්ව ඒවා ක්‍රියාත්මක කළ යුත්තේ ය.

(4) අමාත්‍යවරයාගේ පූර්ව ලිඛිත අනුමැතිය නොමැතිව සාමාන්‍යාධිකාරීවරයා ධුරයෙන් ඉවත් කරනු නොලැබිය යුත්තේ ය.

(5) මෙම ප්‍රඥප්තිය යටතේ සාමාන්‍යාධිකාරීවරයාට පැවරෙන බලතල, කර්තව්‍ය හෝ කාර්යය ක්‍රියාත්මක කිරීම, ඉටුකිරීම හා කිරීම සඳහා ඔහුට සහයවීම පිණිස අවශ්‍ය වේ යැයි සැලකෙන සේවා නියුක්තියන් සංඛ්‍යාවක් අධිකාරිය මගින් පත්කළ යුතු වන්නේ ය.

(6) ඉහත (5) වැනි උප වගන්තිය යටතේ පත්කරනු ලබන කිසියම් සේවා නියුක්තියක සාමාන්‍යාධිකාරීවරයා විසින් වරින් වර පනවනු ලබන හෝ භාර කරනු ලබන බලතල කර්තව්‍ය හෝ කාර්යය ක්‍රියාත්මක කිරීම, ඉටුකිරීම හා කිරීම කරනු ලැබිය යුත්තේ ය.

- (7) කිසියම් ලිඛිත නීතියක විධිවිධානවලට යටත්ව අධිකාරියේ ඉල්ලීම පිට රාජ්‍ය සේවයේ යම් නිලධාරියෙකු එම නිලධාරියාගේ ද, එම නිලධාරියා සේවයේ නියුක්ත කරවනු ලැබ සිටියේ යම් අමාත්‍යාංශයක් විසින්ද නැතහොත් යම් අමාත්‍යාංශයක් යටතේ ද, ඒ අමාත්‍යාංශයේ ලේකම්වරයාගේ ද, රාජ්‍ය පරිපාලනය පිළිබඳ විෂයභාර ඇමතිවරයාගේ අමාත්‍යාංශයේ ලේකම්වරයාගේ ද කැමැත්ත ඇතිව, අධිකාරිය විසින් එවැනි ම කැමැත්ත ඇතුළු නිශ්චය කරනු ලබන කාලයක් සඳහා අධිකාරියේ කාර්ය මණ්ඩලයට තාවකාලිකව පත්කරනු ලැබිය හැක, නැතහොත් එවැනි ම කැමැත්ත ඇතිව ඒ කාර්යය මණ්ඩලයට ස්ථිර ව පත්කරනු ලැබිය හැකි වන්නේ ය.
- (8) නිශ්චිත කාලසීමාවක් ආණ්ඩුවට සේවය කිරීමට එකඟ වෙමින් ආණ්ඩුව සමග, ගිවිසුමකට එළඹ සිටින යම් තැනැත්තෙකු අධිකාරිය විසින් සේවයේ නියුක්ත කරනු ලැබූ අවස්ථාවක ඒ තැනැත්තා අධිකාරියට සේවය කරන යම් සේවා කාලයක් ඒ ගිවිසුමේ බැඳීම් ඉටුකිරීමේ කාර්යය සඳහා ආණ්ඩුවට කරනු ලබන සේවයක් ලෙස සැලකිය යුත්තේ ය.
- (9) අධිකාරියේ කාර්ය මණ්ඩලයේ යහපත උදෙසා අර්ථසාධක අරමුදලක් හෝ යෝජනා ක්‍රමයක් පිහිටුවීමට හා පාලනය කිරීමට ද එම අරමුදලට හෝ යෝජනා ක්‍රමයට දායක මුදල් ගෙවීමට ද මණ්ඩලයට හැකි වන්නේ ය.

6 ප්‍රධාන ප්‍රඥප්තියේ 24 වැනි වගන්තිය ඉවත්කොට ඒ වෙනුවට පහත සඳහන් වගන්තිය ආදේශ කෙරේ.

- 24(1) අවශ්‍ය අවස්ථාවල දී අධිකාරියේ කටයුතුවලට උපදෙස් දීම සඳහා සය (6) දෙනෙකුගෙන් සමන්විත උපදේශක මණ්ඩලයක් අමාත්‍යවරයා විසින් පත්කළ හැකි වන්නේ ය.

අධිකාරියේ  
උපදේශක  
මණ්ඩලය.

- (අ) උතුරු මැද පළාත් කෘෂිකර්ම අමාත්‍යාංශයේ ජ්‍යෙෂ්ඨ නිලධාරියෙකු,  
(ආ) ව්‍යාපාර නීතිය පිළිබඳ හසල අවබෝධයක් සහ පළපුරුද්දක් ඇති ජ්‍යෙෂ්ඨ නීතිවේදියෙකු,  
(ඇ) පළාතේ හස්ත කර්මාන්ත ක්ෂේත්‍රයේ නියෝජිතයෙකු,  
(ඈ) පළාතේ පෞද්ගලික අංශයේ කර්මාන්ත ව්‍යාපාරිකයෙකු,  
(ඉ) පළාතේ කෘෂි ව්‍යාපාර ක්ෂේත්‍රයේ නියෝජිතයෙකු,  
(ඊ) පළාතේ සංචාරක කර්මාන්ත ක්ෂේත්‍රයේ නියෝජිතයෙකු.

- (2) උපදේශක මණ්ඩලයේ ධුර කාලය පත්කළ දින සිට අවුරුදු තුනක කාලයක් වන්නේ ය.

7 ප්‍රධාන ප්‍රඥප්තියේ 27 වැනි වගන්තිය ඉවත්කොට ඒ වෙනුවට පහත සඳහන් වගන්තිය ආදේශ කෙරේ:-

- 27 එක් එක් වර්ෂය සඳහා වන අධිකාරියේ ගිණුම් විගණනයට භාජනය කිරීම පිණිස මුදල් වර්ෂය අවසාන වී මාස 6 ක් ඉක්මවීමට පෙර විගණකාධිපති වෙත ඉදිරිපත් කළ යුතු ය. මේ සම්බන්ධයෙන් ආණ්ඩුක්‍රම ව්‍යවස්ථාවේ 154 වගන්තිය ද 1987 අංක 42 දරන පළාත් සභා පනතේ 23 (1) හා 23 (2) වගන්තිය ද අදාළ වේ.

අධිකාරියේ ගිණුම්  
විගණනය කිරීම.

8 ප්‍රධාන ප්‍රඥප්තියේ 29 වැනි වගන්තිය ඉවත්කොට ඒ වෙනුවට පහත සඳහන් වගන්තිය ආදේශ කෙරේ:-

- 29 පළාතේ පිහිටා ඇති යම් ඉඩමක් මෙම ප්‍රඥප්තියේ කිසියම් කාර්යයක් සඳහා අවශ්‍ය වන අවස්ථාවක දී 1994 අංක 04 දරන උතුරු මැද පළාත් සභාවේ ඉඩම් සංවර්ධන ප්‍රඥප්තියේ අදාළ වගන්ති අනුව කටයුතු කළයුතු වන්නේ ය.

9 ප්‍රධාන ප්‍රඥප්තියේ 34 වැනි වගන්තිය ඉවත්කොට ඒ වෙනුවට පහත සඳහන් වගන්තිය ආදේශ කෙරේ:-

- 34 පද සම්බන්ධයෙන් අන්‍යාර්ථයක් අවශ්‍ය වුවහොත් මිස, මේ ප්‍රඥප්තියෙහි - කර්මාන්ත යන්නෙන් ග්‍රාමීය, ක්ෂුද්‍ර, කුඩා, මධ්‍යම හා මහා පරිමාණ යන සියලුම කර්මාන්තයන් ඇතුළත් ය.

අර්ථ නිරූපන.

"සමාගම" යන්නෙන්, 1982 අංක 17 දරන සමාගම් පනත යටතේ ලියාපදිංචි කර ඇති යම් සමාගමක් අදහස් වේ.

"පළාත් සභාව" යන්නෙන් උතුරු මැද පළාත් සභාව අදහස් වේ.

"අමාත්‍යවරයා" යන්නෙන් පළාත් සභාවේ අමාත්‍ය මණ්ඩලයෙහි, කර්මාන්ත විෂයය භාර අමාත්‍යවරයා අදහස් වේ.

"පළාත" යන්නෙන් ශ්‍රී ලංකා ප්‍රජාතාන්ත්‍රික සමාජවාදී ජනරජයේ උතුරු මැද පළාත අදහස් වේ.

"රාජ්‍ය සංස්ථාව" යන්නෙන්, 1982 අංක 17 දරන සමාගම් පනත යටතේ හැර වෙනත් යම්කිසි ලිඛිත නීතියකින් හෝ ලිඛිත නීතියක් යටතේ පිහිටුවන ලද්දා වූ ද ආණ්ඩුව විසින් ප්‍රදානයක් හෝ ණයක් වශයෙන් නැතහොත් වෙනත් ආකාරයකින් මුළු අරමුදල හෝ මුළු ප්‍රාග්ධනය, නැතහොත් අරමුදලෙන් කොටසක් හෝ ප්‍රාග්ධනයෙන් කොටසක් හෝ සපයනු ලබන්නා වූ ද සංස්ථාවක්, මණ්ඩලයක් හෝ වෙනත් ආයතනයක් අදහස් වේ.

අනනුකූලතාවයක් ඇතිවූ විට සිංහල භාෂා පාඨයන් බල පැවැත්විය යුතු බව.

10. මේ ප්‍රඥප්තියෙහි සිංහල හා දෙමළ භාෂා පාඨ අතර යම් අනනුකූලතාවක් ඇති වුවහොත්, එවිට සිංහල භාෂා පාඨයන් බල පවත්වන්නේ ය.